

Title: Need to provide basic civic amenities to people displaced due to irrigation projects in Bharuch Parliamentary Constituency, Gujarat.

श्री मनसुखभाई धनजीभाई वसावा (भरूच) : मेरे संसदीय क्षेत्र भरूच (गुजरात) में स्थित नर्मदा नदी पर सरदार सरोवर सिंचाई योजना एवं करजण और तापी नदियों की सिंचाई योजनाओं से प्रभावित विस्थापित परिवारों को कई आधारभूत सुविधाएं जैसे डिस्पेंसरी, स्कूल, बच्चों के पार्क, पेयजल एवं उनको रोजगार उपलब्ध कराने के संबंध में वित्तीय पैकेज दिये जाने का प्रवधान किया गया, जिससे विस्थापित परिवारों के लोग अपनी आय का सृजन कर सकें और अपने परिवार के जीवन स्तर में सुधार कर सकें। खेद के साथ सूचित करना पड़ रहा है कि इस योजना से कई राज्यों को सिंचाई का लाभ पहुंचा है किन्तु अभी तक सभी विस्थापित परिवारों को आवश्यक एवं आधारभूत सुविधाएं मुहैया नहीं कराई गई हैं। यहाँ अधिकतर परिवार जनजाति वर्ग से संबंधित हैं। इस संबंध में राज्य सरकार को अनुरोध किया गया है और केंद्र सरकार को भी सूचित किया गया है परन्तु अभी तक उपरोक्त सिंचाई की योजनाओं से प्रभावित विस्थापित परिवार आर्थिक विकास एवं सामाजिक विकास संबंधी सिंचाई की सुविधाओं का इंतजार कर रहे हैं। इस संबंध में केंद्र स्तर पर की गई कार्यवाही के बारे में सूचित किया जाये।

सरकार से अनुरोध है कि नर्मदा नदी, करजण नदी एवं तापी नदी के आस-पास के सभी लोगों को, जो उपरोक्त सिंचाई परियोजनाओं से विस्थापित हुए हैं, आधारभूत आवश्यक सिंचाई की सुविधाएं दिलवायें, जिससे विस्थापित परिवार के लोग अपना आर्थिक विकास और सामाजिक विकास कर सकें।